

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಶ್ರೀ ವರದರಾಜಶತಕಂ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀ ವರದರಾಜಶತಕಂ ||

ಕಾಂಚ್ಯಾಂ ಕಾಂಚನರತ್ನಶೈಲಶಿಖರೇ ಶುಂಡಾಲಶೈಲಾಗ್ರಿಮೇ
ದೇಶೇ ಲೋಕವಿಧಾತ್ಯಧಾತ್ಯವಿಹಿತೇ ದೇವೋಽಶ್ವಮೇಧೇ ಹರಿಃ |
ಪ್ರಾದುರ್ಭಾವಮುಪಾಗತೋ ವರದ ಇತ್ಯಾಖ್ಯಾಂ ಗತಶ್ಚ ಕ್ರಿಯಾತ್
ವಾಚಂ ವಾರಿಧಿಭಂಗಡಂಬರಮುಷಂ ಮೋಚಾಸಮಾನಾಂ ಮಮ || 1 ||

ಯಸ್ಯಾಃ ಸದ್ಮ ಸರೋರುಹಂ ಸಹ ಜನಿಶ್ಚಂದ್ರೇಣ ಯಸ್ಯಾಃ ಪಯೋ -
ರಾಶೌ ಯತ್ಕರುಣಾವಶಾದ್ವಿಧಿರಪಿ ತ್ರೈಲೋಕ್ಯರಾಜ್ಯಂ ಗತಃ |
ಹೃತ್ಪದ್ಮೇ ಮಹಸಾ ಕರೋತು ಕಮಲಾ ವಾಸಂ ಘನಾಂತರ್ಗತಾ
ವಿದ್ಯುದ್ವೇತಿ ಮತಿಂ ನೃಣಾಂ ವಿದಧತೀ ವಕ್ಷಃಸ್ಥಲಸ್ಥಾ ವಿಭೋಃ || 2 ||

ವಂದೇ ಶ್ರಿಯಃ ಪತಿಮುದಾರಗುಣೈರುಪೇತಂ
ವಂದಾರುಲೋಕತರಣಾಯ ವಸುಂಧರಾಯಾಂ |
ವಾಸೀಕೃತೇಭಗಿರಿಮಧ್ಯತಲಂ ವಿಶುದ್ಧ -
ವೈಧಾತ್ರವಾಜಿಮಖವೈಭವಭಾಗಧೇಯಂ || 3 ||

ಜ್ಯೋತ್ಸ್ನಾಯಮಾನಮೃದುಹಾಸಮುಖೇಂದುಬಿಂಬಃ
ಕಸ್ತೂರಿಕಾತಿಲಕಕಾಂತಲಲಾಟಮಧ್ಯಃ |
ಮುಕ್ತಾವಿಭೂಷಣವಿರಾಜದುರಾಃ ಸದಾಸ್ಮಾನ್
ಸಂವೀಕ್ಷತಾಂ ವರದನಾಮಹರಿಃ ಕಟಾಕ್ಷೈಃ || 4 ||

ವಾಗ್ವೀಚಿಮಾಲಾ ಮಮ ಕೈಟಭಾರೇ
ವರ್ಷಾಂಬುಧೇಸ್ತೇ ತನುತಾಂ ಪ್ರಕಾಶಂ |
ಗಾಂಭೀರ್ಯಕಾಂತ್ಯಾದಿಗುಣೈರುಪೇತಾ
ಸದ್ವೃತ್ತರತ್ನಶ್ರಿಯಮಾದದಾನಾ || 5 ||

ಲಕ್ಷ್ಮೀಸಹಾಯಲಲಿತಾಂಘ್ರಿಸರೋಜಯುಗ್ಮೇ
 ವೃತ್ತಿಂ ಕರೋತು ಮಮ ಮಾನಸಮತ್ತಭೃಂಗಃ |
 ನಿತ್ಯಂ ವಿಶುದ್ಧಭುವನಸ್ಥಿತಸೇವ್ಯಗಂಧೇ
 ಸನ್ಮಾರ್ದವೇ ಶ್ರುತಿಶಿರಃ ಪರಿಚೇಯರೂಪೇ || 6 ||

ದತ್ತಾಂ ಮೇ ದನುಜಾರಿಪಾದಕಮಲಂ ಸರ್ವಾಃ ಸದಾ ಸಂಪದಃ
 ಪುಣ್ಯಂ ಪುಣ್ಯಜಲಾಂ ಮರಂದಲಹರೀಸಮ್ಮಾನಸಂಪಾದಿನೀಂ |
 ಗಂಗಾಂ ಶರ್ವಶಿರೋವಿಭೂಷಣಕರೀಮುತ್ಪಾದಯದ್ಯೋಗಿಭಿಃ
 ದೈಯಂ ಧ್ಯಾನಪರಾಯಣೈಃ ಶ್ರುತಿಶಿರಃಸಂವೇದನೀಯಂ ಸದಾ || 7 ||

ಪದ್ಮಾಕಾಂತಪದಾರವಿಂದಯುಗಲಂ ಸಂಶ್ರಿತ್ಯ ಮನ್ಮಾನಸಂ
 ಬ್ರಹ್ಮೇಂದ್ರಾದಿಸುರೋತ್ತಮಾಂಗಮಕುಟ ಪೋದ್ಭಾಸಿರತ್ನಶ್ರಿಯಾ |
 ಚಿತ್ರಂ ತತ್ರ ನಿರಂತರಂ ನಿವಸತಿಂ ಕುರ್ಯಾತ್ತಥಾ ಹ್ಯಂಬುಜೇ
 ಲಭ್ಯೇ ಲುಬ್ಧಮಧುವ್ರತಃ ಕಿಮಪರಂ ಪುಷ್ಪಂ ಶ್ರಯೇನ್ನೀರಸಂ || 8 ||

ನಾನಾರ್ಥಾವಗಮಾಯ ಕೈಟಭರಿಪುರ್ಮಹ್ಯಂ ಸುಧೀದೀಪಿಕಾಂ
 ಕೃತ್ಸೇನಾಂಧತಮಿಸ್ರನಾಶನಚಣಾಂ ದೇಯಾದ್ಧಯಾವಾರಿಧಿಃ |
 ಸೂರ್ಯಶ್ಚೇನ್ನ ದದಾತಿ ಪಂಕಜಚಯೋಲ್ಲಾಸಂ ಶ್ರಿಯಂ ಕೋಽಪರೋ
 ದೇಯಾನೀಲನಹೇತುಕಿಲ್ಬಿಷಚಯಪ್ರದ್ವಂಸಿನೀಂ ಪ್ರಾಣಭೃತ್ || 9 ||

ವಾಕ್ಯಾರ್ಮುಕಂ ವರದ ಮನ್ಮಥಮಲ್ಲಿಕಾದಿ
 ಪುಷ್ಪಾಯುಧೋದ್ವಹನಕಾರ್ಮುಕವನ್ಮದೀಯಂ |
 ತ್ವತ್ಪಾದಪದ್ಮಯುಗಲಂ ಮುನಿವೃಂದವಂದ್ಯಂ
 ಶುದ್ಧೈರಲಂ ಪರಿಕರೋತು ಸುವೃತ್ತರತ್ನೈಃ || 10 ||

ಪದ್ಮಾಕಾಂತಪದಾರವಿಂದನಖರೈರ್ನಿರ್ಧೂತದೋಷೋದಯೈಃ
 ಅಕ್ಷೀಣದ್ಯುತಿಭಿಃ ಕಲಂಕರಹಿತೈಸ್ತಾರಾಧಿಪೋ ನಿರ್ಜಿತಃ |
 ಭೀತ್ಯಾ ತಿಗ್ಮಕರೇ ಕದಾಚಿದುದಧೌ ಶೈಲೇ ಚ ಮಹ್ಯಂತರೇ
 ಸ ಭ್ರಾಂತೋ ವಿಚರನ್ ಹ್ರಿಯಾ ಪರಿವೃತಃ ಶಂಕಾಮಹೇ ಲೀಯತೇ || 11 ||

ಏತಕ್ಕಿಂ ಕಮಲಂ ನ ತಜ್ಜಲವೃತಂ ಕಿಂ ವಾ ಪ್ರವಾಲಂ ನ ತತ್
 ಕಾರಿನ್ಯಂ ವಹತೇ ಪರಂ ತು ಸತತಂ ಶಾಖಾಗ್ರಸಂಶೋಭಿತಂ |
 ಮನ್ಯೇ ಪಲ್ಲವಮಿತ್ಯಲಂ ಮುನಿಗಣಾಃ ಪದ್ಮಾಪ್ರಿಯಾಂಘ್ರಿದ್ವಯಂ
 ನಿರ್ಜ್ಞಾತುಂ ನ ಹಿ ಶಕ್ಷುವಂತಿ ತರಸಾ ಸಾಕ್ಷಾತ್ಕೃತಂ ಸಂಭ್ರಮಾತ್ || 12 ||

ಪದ್ಮಾನಾಯಕಪಾದಭಾವಮುರರೀಕೃತ್ಯಾಂಬುಜಂ ಚಂದ್ರಮಃ -
 ಪಾದೌಘೇನ ಪರಾಹತಂ ನಖಮಿಷಾನ್ಮನ್ಯೇ ನಿರುಂಧೇ ವಿಧುಂ |
 ಚಂದ್ರತ್ವೇ ತು ಖವರ್ಜನಾನ್ನಖಪದಂ ಯುಕ್ತಂ ನಖಾನಾಂ ತಥಾ
 ಪಾದಾಂಭೋಜಯುಗೇ ಪುನರ್ಭವಪದಂ ಯುಕ್ತಂ ಪುನಸ್ಸಂಭವಾತ್ || 13 ||

ಶಾಖಾಗ್ರೇಷು ಕೃತಂ ಸ್ಥಿತಿಂ ಸುಮನಸಾಂ ವೃಂದೇನ ನಿತ್ಯೋಚ್ಛ್ರಿತಂ
 ಸದ್ರಾಗಂ ಪದಪಲ್ಲವಂ ಮಧುರಿಪುಸ್ವಭೂರುಹಸ್ಯಾದರಾತ್ |
 ಚೇತೋಭೃಂಗ ಮಮಾಮೃತಾತ್ಕೃತಫಲಂ ಭಕ್ತಾಯ ಸಾತ್ಕರ್ವತೋ
 ನಿತ್ಯಂ ಸಂಶ್ರಯತಾಂ ಭವಾನ್ ಕುತುಕವಾನ್ ಪ್ರಾಪ್ನೋತಿ ತಸ್ಮಾತ್ಸುಖಂ || 14 ||

ನಿರ್ವಾಣಂ ನಿತರಾಂ ನ ಕಿಂ ವಿತನುತೇ ಸ್ವೀಯೇನ ಗಂಧೇನ ತೇ
 ಪದ್ಮಾಕಾಂತಪದದ್ವಯಂ ನ ತನುತೇ ಮೋದಂ ಶ್ರೀತಾಲೇಃ ಕಿಮು |
 ನಾದತ್ತೇ ಕಿಮು ಹಂಸಕಶ್ರಿಯಮಹೋ ಕೇನಾರವಿಂದಾಭಿಧಂ
 ನ ಸ್ಯಾತ್ತದ್ವಿಧಿಸಂಶ್ರಿತಂ ಭವತಿ ಚೇದೇತಚ್ಚ ಕಾ ವಾ ಭಿದಾ || 15 ||

ಪದ್ಮಾಕಾಂತಪದಾರವಿಂದನಖರಃ ಕಿಂ ವಾ ನ ವೀಕ್ಷ್ಯಃ ಪದೇ
 ವಾಸಂ ಯಾತಿ ನ ಕಿಂ ಕಲಾಪರಿವೃತಶ್ಚಂದ್ರಃ ಕುತೋ ನೋ ಭವೇತ್ |
 ಪದ್ಮಶ್ರೀಪರಿಭಾವಿಪಾದನಿಲಯಃ ಚಂದ್ರೋ ಯದಿ ಶ್ರೀಪತೇಃ
 ಪಾದದ್ವಂದ್ವನಖೋಽಪಿ ಭೇದಕಮತಃ ಕಿಂ ವಾನಯೋರ್ವರ್ತತೇ || 16 ||

ತ್ವತ್ಪಾದಾಬ್ಜನಖೈರ್ಮಧುಪ್ರಮಥನ ಶ್ರೀಸಂಪದಾ ನಿರ್ಜಿತಃ
 ಚಂದ್ರೋ ಜೇತುಮಶಕ್ಷುವನ್ ಪುನರಮೂನೇತಚ್ಚಿತಾಂಘ್ರಿಪ್ರಭಂ |
 ಪದ್ಮಂ ರಶ್ಮಿವಿತಾನಕೇನ ತನುತೇ ತೇಜಃ ಪ್ರಹೀಣಂ ಜನಾಃ
 ಕುರ್ವಂತಿ ದ್ವಿಷತಾ ಹತಾಃ ಪ್ರತಿಕೃತಿಂ ತತ್ಸಂಗತೇ ದುರ್ಬಲೇ || 17 ||

ಕುಪ್ಯತ್ಕಾಲಿಯಭೋಗಿಭೋಗಫಲಕೇ ರತ್ನಾಭಿರಾಮೇ ಹರೇಃ
 ನಾಟ್ಯಂ ಭೂಷಣನಿಸ್ವನೈಃ ಸುರುಚಿರಂ ಯತ್ಪಾದಪದ್ಮಂ ದಧೌ |
 ತನ್ನೇ ಮಂಗಲಮಾತನೋತು ಸತತಂ ಹೃತ್ಪದ್ಮನಿಷ್ಠಂ ಸದಾ
 ಯದ್ಧ್ಯಾತ್ವಾ ವಿಬುಧಾಃ ಪ್ರಯಾಂತಿ ಸಕಲಶ್ರೇಯಃ ಪದಂ ಶಾಶ್ವತಂ || 18 ||

ಯತ್ಪಾದಪದ್ಮರಜಸಾ ಮಹಿಲಾತ್ವಮಾಪ
 ಪಾಷಾಣತಾಮುಪಗತಾಪಿ ಮುನೀಂದ್ರಪತ್ನೀ |
 ಯತ್ಸಂಭವಾ ಸ್ರಗಿವ ಮೂರ್ಧ್ನಿ ಹರಸ್ಯ ರೇಜೇ
 ಗಂಗಾ ಮದೀಯಹೃದಯೇ ಕುರುತಾಂ ಸ್ಥಿತಿಂ ತತ್ || 19 ||

ನಾಗಾಂತಕಸ್ಯ ಕರಪಲ್ಲವಘಟ್ಟನೇನ
 ಸಂಜಾತರಾಗಮಿವ ಭಾಸುರಮಂತರಂಗೇ |
 ವೃತ್ತಿಂ ಕರೋತು ಮಮ ಸಂತತಮಂಘ್ರಿಪದ್ಮಂ
 ಲೋಕೈಕರಕ್ಷಣಪರಸ್ಯ ರಮಾಪ್ರಿಯಸ್ಯ || 20 ||

ಪುರಂದರಪರಾಜಯಪ್ರಭವಸರ್ವಸಂಪಚ್ಚಯಂ
 ಬಲೇರಪಿ ಮನಃಕ್ಲಮಂ ಮಘವತಃ ಶ್ರಿಯಶ್ಚೇಶಿತುಃ |
 ಪರತ್ವವಿಚಿಕಿತ್ಸಯಾ ಪಶುಪತಿಪ್ರಭುತ್ವಭ್ರಮಂ
 ಪರಾಕುರುತ ಯತ್ರ ಮೇ ಪದಯುಗಂ ಹರೇಸ್ತದ್ಭಜೇ || 21 ||

ಪ್ರಚಂಡಕರಮಂಡಲಪ್ರಸೃತರತ್ನಜಾಲಾಚಿತ -
 ಸ್ಫುರದ್ಭುಜಿರನೂಪುರಚ್ಯವಿಭಿರಂಬರಂ ಣಾದಯತ್ |
 ವಿಜೃಂಭಿತತಮೋನುದದ್ಧಿವಿಜಬೃಂದವಂದ್ಯಂ ಸದಾ
 ವಿಭಾತು ಹೃದಯೇ ಪದದ್ವಯಮಧೀಶಿತುಃ ಶ್ರೀಹ್ರಿಯೋಃ || 22 ||

ಕಮಂಡಲುಜಲೈರ್ವಿಭೋಃ ಕಲುಷದಾರಿಭಿಃ ಕ್ಷಾಲಿತಂ
 ಕುರಂಗಮದಕುಂಕುಮಪ್ರಚುರಚಂದನಾವಾಸಿತೈಃ |
 ವಿಚಿತ್ರವರಭೂಷಣೈರ್ವಿವಿಧಕಾಂತಿರತ್ನೋಜ್ಜ್ವಲೈಃ
 ವಿಭೂಷಿತಮುಪಾಸ್ಮಹೇ ವಿಬುಧವಂದ್ಯವಿಷ್ಣೋಃ ಪದಂ || 23 ||

ಕಪರ್ದಿ ಶಿರಸಸ್ತಟಂ ಕಪಿಲಹುಂಕೃತಿಧ್ವಂಸಿತಾನ್
 ಶತಕ್ರತುಹತಕ್ರತೋರಪಿ ರಿರಕ್ಷಿಷಾಪ್ರೋತ್ಸುಕಾನ್ |
 ಹಯಸ್ಯ ಪದವೀಂ ಗತಾನ್ ಹತಮಹತ್ತಮಾನ್ ಸಾಗರಾನ್
 ಪವಿತ್ರಯತಿ ಯಜ್ಜಲಂ ಹೃದಿ ವಿಭಾಸತಾಂ ತತ್ಪದಂ || 24 ||

ಭವತ್ಪದಭವನ್ನಖ್ನಿರ್ನಿಭೃತಕಾಂತಿಪೂರೈರ್ಹರೇ
 ಸಮೀಭವಿತುಮುದ್ಯತೇ ಶಶಿನಿ ರೋಷಿತ್ಯೆಸ್ತೇ ನಖೈಃ |
 ಭವತ್ಪದಭವದ್ಧನೀಚಲಜಲೇ ಸ್ವಯಂ ಬಿಂಬಿತೈಃ
 ಸೃಜದ್ಧಿರಪರಾನ್ ವಿಧೂನ್ ವಿಧುರಕಾರಿ ಪಂಕಾಂಕಿತಃ || 25 ||

ಶ್ರುತಿಪ್ರಚಯಘೋಷಿತೇ ಗಗನತೋ ಮಹತ್ತ್ವೇ ಹರೇಃ
 ಅಸಂಭವಮತರ್ಕಯನ್ ಜಗತಿ ಜಂತವಃ ಕೇಚನ |
 ತ್ರಿವಿಕ್ರಮಪದಾಕ್ರಮಾದ್ಗಗನದಭ್ರಭಾವೇ ಸ್ಫುಟೇ
 ಜಯದ್ಧಜಪಟೀಕೃತಾ ಹರಿಪದಚ್ಯುತಾ ಜಾಹ್ನವೀ || 26 ||

ಕ್ಷಿತಿಂ ಚ ಬಲಿಮಸ್ತಕಂ ಖಮಪಿ ವಿಕ್ಷಿಪಂಸ್ತಿಕ್ರಮೈಃ
 ಕ್ರಮೇಣ ಪದಯೋರ್ಹರಿರ್ಜಯತಿ ಪೂರ್ವಮಧ್ಯೋತ್ತರೈಃ |
 ನ ದೇಶಸಮಯೈಃ ಕೃತೋಽವಧಿರಪಿ ವ್ಯವಸ್ಥಾಂ ಶ್ರುತೇಃ
 ಅಸಂಭವವಿಶಂಕಿನಾಂ ಜಗತಿ ಕರ್ಮಣಾ ಸ್ಪಷ್ಟಯನ್ || 27 ||

ಮಣಿಪ್ರವರಚಿತ್ರಿತ್ಯೈರ್ವರವಿಭೂಷಣೈರ್ಭೂಷಿತಂ
 ತ್ರಿವಿಕ್ರಮಪದದ್ವಯಂ ಧ್ವಜರಥಾಂಗವಜ್ರಾಂಕುಶೈಃ |
 ಸರೋಜಮುಖಲಾಂಛನೈರಪಿ ಪರತ್ವವಿದ್ಯೋತನೈಃ
 ಅಲಂಕೃತಮುಪೇಯುಷೋ ಮಮ ವಿರಾಜತಾಂ ಮಸ್ತಕೇ || 28 ||

ಶ್ರುತಿಪ್ರಚಯದೂರಗಂ ಶ್ರಮವಿದಾರಣಂ ಭೂತಲೇ
 ಪ್ರಸಾರ್ಯ ಸರಮಃ ಪುಮಾಂಶ್ಚರಣಮಂಬರೇ ಚಾಪರಂ |
 ಪ್ರಸನ್ನನಖಚಂದ್ರಿಕಾತತಿಭಿರಂಧಕಾರಂ ನುದನ್
 ಪ್ರಪನ್ನಜನತಾಹೃದಾಂ ಜಯತಿ ವರ್ಧಯನ್ ಸ್ವಂ ವಪುಃ || 29 ||

ತ್ರಿವಿಕ್ರಮನಖಕ್ಷಪಾಕರಕರಾಲಿವಿದ್ವಂಸಿತೇ

ಜಗತ್ತಿತ್ತಯಸದ್ಮನಾಂ ಮಲಿನಚಕ್ಷುಷಾಂ ಪಾತಕೇ |
ಅನಾದಿಮಿಲದಂಹಸಾಂ ಜಗತಿ ಮಾದೃಶಾಂ ಪಾತಕ -
ಪ್ರಮಾರ್ಜನಪಟೀಯತೇ ಹರಿಪದಚ್ಯುತಾ ಜಾಹ್ನವೀ || 30 ||

ತ್ರಿವಿಕ್ರಮಪದೋನ್ನತೇರಪಘನೋ ನೃಣಾಂ ಮಾನಸೇ -

ಷ್ಟತುಲ್ಯಕಲುಷಾದ್ರಿಷು ಪ್ರತಿವಿಜೃಂಭಿತೇಷ್ಟಂಬರೇ |
ಹರೇಃ ಕುಲಿಶಮಾದಿಶತ್ ಕಲುಷಶೈಲಭೇದಾರ್ಥಮಿ -
ತ್ಯವೈಮಿ ವಿಚಲಜ್ಜಲಾಂ ಹರಿಪದಚ್ಯುತಾಂ ಜಾಹ್ನವೀಂ || 31 ||

ತ್ರಿವಿಕ್ರಮಪರಾಕ್ರಮಾತ್ ತಿಮಿರಬೃಂದವಿದ್ವಂಸನಾತ್

ನಖಚ್ಛವಿಭಿರದ್ರಿರಾಡ್ ರಜತರೂಪತಾಮಭ್ಯಗಾತ್ |
ಸುಮೇರುರಪಿ ಹಂಸಕಚ್ಛವಿಭಿರಾಪ ಸೌವರ್ಣತಾಂ
ಪಯೋಧಿರಪಿ ನೀಲತಾಂ ಪದಯುಗಸ್ಯ ಭಾಸಾಧ್ಯಗಾತ್ || 32 ||

ತ್ರಿವಿಕ್ರಮಪದೇಂಬರೇ ವಿಲಸತಿ ಸ್ವಭಾಸಾ ಸುರಾ

ಜಗತ್ತ್ರಯತಮೋಽಪಹೇ ಹರಿಮಥಾರ್ಥಯನ್ ಸನ್ನತಾಃ |
ಸದಾ ತಿಮಿರನುತ್ತಯೇ ಸ ಚ ರಮಾಪತಿರ್ಹಂಸಕ -
ಪ್ರಭಾಭಿರಕರೋದ್ರವಿಂ ನಖರರಶ್ಮಿಲೇಶೈರ್ವಿಧುಂ || 33 ||

ವಟಚ್ಛದಪುಟೇ ಶಿಶೋಃ ಶಯಿತುರಂಘ್ರಿಪಂಕೇರುಹಂ

ಮುಖಾಬ್ಜವಿನಿವೇಶಿತಂ ಮಧುರಸೌಘನಿಷ್ಯಂದನಂ |
ಯುಗಾಂತತರಣಿಪ್ರಭಾಪ್ರಸರದಗ್ಧದೇಹಾತ್ಮನಾಂ
ರಸೇನ ಸುಖದಂ ಭಜೇ ಶುಭಶರೀರಸಂವರ್ತಿನಾಂ || 34 ||

ಭಜಜ್ಜನಮನಃಸ್ಥಿತಃ ಸುಹರಿತತ್ತ್ವಸಂಸ್ಪೋರಣಾತ್

ಅಜಸ್ರಪರಿಪೀಡಿತೋ ಹರಿಪದಂ ಹಿ ರಾಗಃ ಶ್ರಯನ್ |
ವಿಜೃಂಭಣಮುಪೇಯಿವಾನ್ ವಿಜಯತೇ ವಿರೋಧಂ ಸ್ಮರನ್
ವಟಚ್ಛದಪುಟಸ್ಥಿತಂ ಸುಹರಿತತ್ತ್ವಮೇವ ಶ್ರಿಯಾ || 35 ||

ಹಿರಣ್ಯಕಶಿಪುಪ್ರಭೃತ್ಯಸುರಮುಖ್ಯಸಂಪೀಡಿತಾಃ

ವಿಮೋಹಪರಿಧೂಮಿತಪ್ರಚುರಶೋಕವಹ್ಯದ್ವಿತಾಃ |

ಸುರಾ ಅಪಿ ಯದಾಶ್ರಯಾನ್ನಖಸುಧಾಂಶುಸಂಧುಕ್ಷಿತಾಃ

ಸ್ವಧಾಮನಿ ಸುನಿವೃತಾ ಹರಿಪದಂ ತದಾಶಾಸ್ಮಹೇ || 36 ||

ಆಕ್ರಾಂತಂ ಭುವನಂ ಮಯೇತಿ ವಿಬುಧಾ ಗಂಧೇನ ವೈ ನಿವೃತಾಃ

ಸೇವ್ಯೇ ಪುಣ್ಯಕೃತಾಂ ಶಿರೋಭಿರತುಲಂ ರೂಪಂ ಮಮಾಸ್ತೀತಿ ಚ |

ಮಾ ಕಾರ್ಷೀರರವಿಂದ ಗರ್ವಮಧಿಕಂ ರಾಜತ್ನತಾಂ ಮೌಲಿಭಿಃ

ಪದ್ಮಾನಾಯಕಪಾದಪದ್ಮಮನಘಂ ತ್ವತ್ತೋಽಧಿಕಂ ವರ್ತತೇ || 37 ||

ನಿತ್ಯಂ ವಿಷ್ಣುಪದಾಶ್ರಿತಾಃ ಕುವಲಯಂ ಸಂರೋಚಯಂತಃ ಕಲಾ -

ಸಂದೋಹೇನ ನಿರಸ್ತಪಂಕಜಗಣಾಃ ಸದ್ಭಿಃ ಸದಾ ಸಂಶ್ರಿತಾಃ |

ಆಹ್ಲಾದಂ ಸತತಂ ನೃಣಾಂ ವಿದಧತಃ ಕೇ ವಾ ನ ಕುರ್ಯುಸ್ತಮೋ -

ಭೇದಂ ಶೀತಲರಶ್ಮಿವತ್ ಸುಮನಸಃ ಸತ್ತ್ವಾಭಿವೃದ್ಧಿಪ್ರದಾಃ || 38 ||

ಚತುರ್ಮುಖಪದೋದ್ಧತ್ತೈಶ್ಚಲಿತವಜ್ರಿಹೃತ್ಪಂಕಜೈಃ

ಸುಮಾಲಿಮುಖರಾಕ್ಷಸೈಃ ಸುಮಥಿತಂ ಸುರಾಣಾಂ ಬಲಂ |

ಚತುರ್ಮುಖಶಿವಾದಿಷು ಪ್ರಬಲಭೀತಿಷು ಪ್ರೇಕ್ಷಿತುಂ

ಸುವರ್ಣಕರಪಂಕಜಸ್ಥಿತಪದತ್ವರಾ ರಕ್ಷತಿ || 39 ||

ಸುವರ್ಣಕಮಲಾಕರೇ ಸುಬಹುದಿವ್ಯರತ್ನಾಕರೇ

ಸುನೀಲಘನಡಂಬರೇ ಹರಿವಪುಃಸುಧಾಂಭೋನಿಧೌ |

ಸಮುತ್ತಿತಪದಾಂಬುಜಂ ಸಕಲಲೋಕಸಮೋಹನಂ

ಸದಾವತು ಧರಾಶ್ರಿಯೋರ್ಲಲಿತಹಸ್ತಸಂವಾಹಿತಂ || 40 ||

ಫಣೀಂದ್ರಶಯನೇ ಫಣಾಮಣಿವಿಚಿತ್ರಕಾಂತ್ಯುಜ್ಜ್ವಲೇ

ಕುಶೇಶಯಮೃದುತ್ವಚಿ ಕ್ಲಮಪರೀಮುಷಃ ಸಂಗಮಾತ್ |

ಪದಾಂಬುಜಯುಗಸ್ಯ ತೇ ಕಟಕಧಾರಿಹಸ್ತಾಬ್ಜಯಾ

ಸುಲೋಹಿತಮಭೂತ್ ಕಿಲಾಃ ಕಿಮು ಮುಕುಂದ ಸಂವಾಹನಾತ್ || 41 ||

ಸುವರ್ಣಕನಕಾದ್ರಿರಾಡುಪರಿನೀಲಮೇಘಾಯಿತಃ
 ತದೀಯಕರಪಂಕಜದ್ವಯವಿಷಕ್ತಪಾದಾಂಬುಜಃ |
 ಸರೋವರಜವೋಚ್ಛಲನ್ಮಕರದಷ್ಟದಂತಾವಲಂ
 ರರಕ್ಷ ಯದುಪಕ್ರಮಾನ್ನರಕಹಾವತಾತ್ವದಂ || 42 ||

ಪ್ರಪನ್ನಜನಗೋಪ್ತಾವ್ರತಮಥ ಪ್ರಭೋಮೂಲತಾಂ
 ಪ್ರಸಿದ್ಧಕರುಣಂ ಚ ತಂ ದ್ವಿರದಪುಂಗವಂ ಯತ್ತ್ವರಾ |
 ಜುಗೋಪ ಜಗದಂತರಾ ವಿತತಚಂದ್ರಸಚ್ಚಂದ್ರಿಕಾ -
 ವಿಶುದ್ಧಯಶಸಃ ಶ್ರಿಯಂ ಹರಿಪದಂ ತದಾಭಾತು ನಃ || 43 ||

ಗುಣಾಧಿಕಕೃಪಾಸಖೀ ಭಗವತಸ್ತ್ವರಾ ರಕ್ಷಿತುಂ
 ಸಮಸ್ತಜಗದಾಲಯಾನ್ ಭಗವದಂಘ್ರಿಪಂಕೇರುಹಂ |
 ಪ್ರಯಾಪಯತಿ ತತ್ಕೃಪಾವಶಸಮೀರಿತಾನ್ಮಾನಸಾನ್
 ಪುರಃ ಸ್ವಯಮುಪಾರ್ಜಿತುಂ ಭುವನರಕ್ಷಣೋದ್ಯದ್ಯಶಃ || 44 ||

ಮಹಾಯವನಸೇನಯಾ ಮರುದಧೀಶಸೇನಾದ್ರುಹೋ
 ನಿರುದ್ಧತಲಗೋಪುರೇ ಯದುಕುಲೋದ್ವಹಾನಾಂ ಪುರೇ |
 ಮಹಾಭಯಮಪಾಕರೋದ್ಯವನಮುಖ್ಯಜಾತಂ ತ್ವರಾ
 ಮುಕುಂದಪದಗೋಚರಾ ಸುಮುಚುಕುಂದಮುಕ್ತಿಪ್ರದಾ || 45 ||

ಸ್ಫುರತ್ಫಣಿವರಾಕುಲಂ ಪ್ರಬಲಶಕ್ರನಕ್ರಾಕುಲಂ
 ಸುರೇಂದ್ರಬಲಸಾಗರಂ ಕ್ಷುಭಿತಮುತ್ಕಟಂ ಕುರ್ವತಃ |
 ಹಿರಣ್ಯಕಶಿಪೋರುರಃಸ್ಥಲವಿದಾರಣಪ್ರೋಚ್ಚಲತ್
 ಪ್ರಭೂತರುಧಿರೋಕ್ಷಿತಾಃ ಕರನಖಾ ಹರೇರ್ಭಾಂತು ನಃ || 46 ||

ಸನ್ಮಾರ್ಗಸ್ಥಲನಪ್ರಧಾನಕರಣೈಃ ಸ್ವೀಯೈರ್ಜಲೈಃ ಪಂಕಿಲಂ
 ಕುರ್ವಂತೋ ಭುವನಂ ವಿಚೇರುರನಿಶಂ ಯತ್ರೈವ ರಕ್ಷೋಧನಾಃ |
 ತತ್ರೈವೋದಯಮಾಸಸಾದ ಸಮಯೇ ರಾಮಾಂಘ್ರಿಪಂಕೇರಹಂ
 ಚಿತ್ರಂ ಪ್ರಾಪ ಪುರಃ ಶ್ರಿಯಂ ಚ ಭುವನಂ ನಿಷ್ಪಂಕಮತ್ಯಾತನೋತ್ || 47 ||

ದಂಭೋಲಿಃ ಕಲುಷಾದ್ರಿಷು ಶ್ರಿತವತಾಂ ಹೃತ್ಪಂಕಜೇಷ್ವರ್ಯಮಾ
 ರಕ್ಷೋಬೃಂದತಮೋವಿದಾರಣವಿಧೌ ಸಾಕ್ಷಾಜ್ಜ್ವಲನ್ ಪಾವಕಃ |
 ಕೌಸಲ್ಯಾದಿದೃಗುತ್ಪಲೋತ್ಸವವಿಧೌ ಚಂದ್ರಶ್ಚಯಃ ಸ್ಯಾತ್ ಸ್ವಯಂ
 ರಾಮಸ್ಯಾಂಘ್ರಿಸರೋರುಹಸ್ಥನಖರೋ ಮನ್ಮಾನಸೇ ಸರ್ವದಾ || 48 ||

ಕೌಸಲ್ಯೋದರಸರ್ವಸಂಭವರಮಾನೇತ್ರೋತ್ಪಲಶ್ರೀಕಲ -
 ಶ್ರೀಮತ್ಸುಂದರರಾಮಚಂದ್ರಚರಣಶ್ಚಂಚೂಡ್ಯತಾಂ ಮಾನಸೇ |
 ಯನ್ನೇತ್ರೈಸ್ತೃಷಿತೈಃ ಪಿಬಂತಿ ಮುನಯಃ ಸಂತಪ್ತದೇಹಾಃ ಪುರಾ
 ದುರ್ವಾರತ್ಯನವಾದಿದುಃಸಹಮಹಾತಾಪೈಶ್ಚಕೋರಾ ಇವ || 49 ||

ಚಿತ್ರಂ ರಾಮಕರಾಭಿಮೃಷ್ಟಮನಿಶಂ ಭಾತಿ ಶ್ರಿಯಾ ಸ್ವೋದಯಾತ್
 ಉಷ್ಣಾಂಶೋಃ ಕುಲಮುತ್ತುನಾತಿ ಭುವನೇ ರಾಮಾಂಘ್ರಿಪಂಕೇರುಹಂ |
 ನಿತ್ಯಂ ಪುಣ್ಯಜನೋತ್ತಮಾಂಗಮಹಿತಂ ನಿಷ್ಪಾದಯತ್ಯದ್ಭುತಂ
 ಲೋಕಂ ಪುಣ್ಯಜನಪ್ರಹೀಣಮಮಲೈರ್ಜನ್ಮಧ್ರುಗಪ್ಯರ್ಚ್ಯತೇ || 50 ||

ರಕ್ಷೋಭಿಃ ಖರದೂಷಣಪ್ರಭೃತಿಭಿರ್ನೇತುಂ ಜಗದ್ಗೂಷಿತಂ
 ರಕ್ಷಂಲ್ಲಕ್ಷ್ಮಣಪೂಜಿತಾಂಘ್ರಿಕಮಲೋ ಯಾತ್ರಾಂ ಹಿ ಯತ್ರಾಕರೋತ್ |
 ರಾಮಸ್ತತ್ರ ತದೀಯಪಾದಕಮಲಸ್ಪರ್ಶಾತ್ ಸುರೇಂದ್ರಾದಿಭಿಃ
 ದುಷ್ಪ್ರಾಪಂ ಪದಮಾಪ ವೃಕ್ಷಲತಿಕಾಗುಲ್ಮಾದಿ ಸರ್ವಂ ಜಗತ್ || 51 ||

ತಮಃ ಪ್ರಕೃತಿಷು ಸ್ಫುರತ್ಸುರವಧೂಮುಖಾಂಭೋರುಹ -
 ಸ್ಥಿತಾಧರಸುಧಾಶಿಷು ದ್ವಿಜವರಾಶಿಷು ಸ್ವದ್ರುಹಃ |
 ಯದಾನನವಿಧುಂತುದೇಷ್ಟಸಹನಂ ಗತಶ್ಚಂದ್ರಮಾ
 ರಘೂದ್ವಹಪದೋಲ್ಲಸನ್ನಖಶರತ್ವಮೇತ್ಯಾಕ್ಷಿಪತ್ || 52 ||

ಪಾದಃ ಪುನಾತು ರಘುವಂಶಸಮುದ್ರಜಾತ
 ಶ್ರೀರಾಮಚಂದ್ರ ಭವತೋ ಮಮ ಮಸ್ತಕಾಗ್ರಂ |
 ಕ್ಷಿಪ್ತಾನಿ ಯೇನ ಭುವನಸ್ಥಿತಪಂಕಜಾನಿ
 ಯೇನೈವ ತತ್ಕುಲಯಂ ಭಜತಿ ಪ್ರಕಾಶಂ || 53 ||

ಕ್ಷಿಪ್ತೋ ವೇದಪಥಃ ಕ್ಷಮಾಕ್ಷಯಬಲೈಃ ಕ್ಷೇಮಕ್ಷಯಾತ್ಮೋಭಿತಾ
 ಕ್ಷೀಣಾಃ ಕ್ಷೋಣಿಭೃತಃ ಕ್ಷರತ್ಕ್ಷತಜಯುಕ್ಕ್ಷೇತ್ರಾಃ ಕ್ಷಿತೋತ್ಕ್ಷೇಪಿತಾಃ |
 ಇತ್ಥಂ ಕ್ಷೋಣಿತಲಂ ಕ್ಷಪಾಚರಗಣೈಃ ಕ್ಷಿಪ್ತಂ ಕ್ಷಣಾತ್ ಪ್ರಾಪಿತಂ
 ಕ್ಷೇಮಂ ಲಕ್ಷ್ಮಣಪೂಜ್ಯಲಕ್ಷಣಭೃತಾ ಲಕ್ಷ್ಮೀಪ್ರಿಯಾಂಘ್ರಿಶ್ರಿಯಾ || 54 ||

ಕಿರೀಟನಿಕ್ಷಿಪ್ತಮಣಿಪ್ರಕಾಶ -
 ನೀರಾಜಿತಂ ಪಾದಸರೋಜಯುಗ್ಮಂ |
 ರಾಮಸ್ಯ ಸೇವೇ ರಘುಪುಂಗವಸ್ಯ
 ಬ್ರಹ್ಮೇಂದ್ರರುದ್ರಾದಿಸುರೇಶ್ವರಾಣಾಂ || 55 ||

ಪಾಯಾತ್ ಪೋಷಿತರಾಜಹಂಸನಿಚಯೇ ಭೂಭೃತ್ಪ್ರಭೋರ್ಮಾನಸೇ
 ನಿತ್ಯಂ ಜಾತಬಲಾಪವಾರಣಕರೇ ಸಂಜೀವನತ್ಯಾಗಿನಿ |
 ಸ್ವೋತ್ಪತ್ತ್ಯಾ ವಿದಧತ್ಪ್ರಸಾದಮತುಲಂ ರಾಮಾಂಘ್ರಿಪಂಕೇರುಹಂ
 ಪಂಕಚ್ಛೇದಿ ಶಿರೋಭಿರುತ್ತಮಜನೈಃ ಸಂಸೇವ್ಯಮಾನಂ ಸದಾ || 56 ||

ಸರಯೂಪವನೇ ವರಯೂಪಮಯೇ
 ಚರತಃ ಪರಿತಃ ಸಮಯಾ ರಮಯಾ |
 ಕಲಯೇ ವಲಯಾಭರಣೌ ಚರಣೌ
 ಸುನಖಾವನಘೌ ಮನಸಾ ಶಿರಸಾ || 57 ||

ಹೃದಯೇ ಸದಯೇ ನಿದಧೇ ವಿದಧ -
 ಚ್ಚರಣೇ ಶರಣೇ ನಿರತಂ ವಿರತಂ |
 ಕರುಣಾವರುಣಾವಸಥಃ ಸಪಥಃ
 ಪ್ರಭುವಂ ಪ್ರಭವೋ ಜಗತಃ ಸ್ವಗತಂ || 58 ||

ಜಂಭಾರಿಮರ್ದನವಿಮರ್ದಿತದಿವ್ಯದೇಹಾ
 ಬರ್ಹಿರ್ಮುಖಾ ಯುಧಿ ದಿಶೋ ದಶ ವಿದ್ರವಂತಃ |
 ಭಾನೋಃ ಕುಲೇ ಭಗವತಃ ಪದಪದ್ಮಯುಗ್ಮಂ
 ಧ್ಯಾತ್ವಾಭವನ್ ಸುಮನಸಃ ಸುಮಹಾರಿನಾಶಾತ್ || 59 ||

ಮಾರೀಚಾದಿಸುರಾರಿಬೃಂದನಿಧನವ್ಯಾಜೇನ ಭೂಮಂಡಲಂ
 ಸಂಚಾರೇಣ ಪದಾರವಿಂದಯುಗಲಂ ಯದ್ರಾಘವಸ್ಯಾಪುನಾತ್ |
 ವಿಶ್ವಾಮಿತ್ರಮುನೀಂದ್ರಯಜ್ಞತಪಸಾಂ ಸಿದ್ಧಿಶ್ಚ ಯದ್ಧರ್ಶನಾತ್
 ತನ್ನಿಃಶ್ರೇಯಸಮಾತನೋತು ಮುನಿಭಿಃ ಸಂಪೂಜ್ಯಮಾನಂ ಸದಾ || 60 ||

ಚರಣೌ ಶರಣಾಗತಪ್ರಿಯಃ
 ಕರುಣಾವಾರಿಧಿರಬ್ಜಲೋಚನಃ |
 ವರುಣಾಲಯಪಾನಿಮರ್ದಿತಾ -
 ವರುಣಾಂಭೋಜನಿಭೌ ದದಾತು ಮೇ || 61 ||

ಜಂಘೇ ಜಗತ್ರಿತಯವಿಕ್ರಮಜಾಂಘಿಕತ್ವೇ
 ಹೇತೂ ಮಧುಪ್ರಮಥನಸ್ಯ ಮನೋಜ್ಞರೂಪೇ |
 ನೀಲಾಶ್ಮನಿರ್ಮಿತಮನೋಜ್ಞಗದಾಸರೂಪೇ
 ಮಾಲಿನ್ಯಖಂಡನಪರೇ ಭವತಾಂ ಮನಃಸ್ಥೇ || 62 ||

ಲಕ್ಷ್ಮೀನಾಯಕಜಾನುನೀ ಭುಜಯುಗಾಯಾಮಾವಧೀ ಮಾಮಕೇ
 ಭಾಸೇತಾಂ ಹೃದಯೇ ಕರಾಂಬುಜಯುಗಸ್ಪರ್ಶೇನ ರೋಮಾಂಚಿತೇ |
 ಉತ್ಸಂಗೋಪರಿ ಸುಂದರೇ ವಿನಿಹಿತೇ ಸಂವಾಹನಾರ್ಥಂ ಶ್ರಿಯಾ
 ರತ್ನಾದರ್ಶಸಮಾನರೂಪಸಹಿತೇ ಸತ್ಕಾಂತಿಪೂರಾವೃತೇ || 63 ||

ಕುಂಭೀಂದ್ರಹಸ್ತಕದಲೀಕರಭೇಂದ್ರನೀಲ -
 ಸ್ತಂಭಾಭಿಭೂತಿಚತುರೌ ಗುಣವೈಭವೇನ |
 ಊರೂ ರಮಾಪ್ರಣಯಿನಃ ಕಮನೀಯಶೋಭೌ
 ನಿತ್ಯಂ ಮದೀಯಹೃದಯೇ ಕುರುತಾಂ ನಿವಾಸಂ || 64 ||

ಮೇಘಃ ಕಿಮೇಷ ಚಪಲಾನಿಚಯೇನ ಯುಕ್ತಃ
 ಸಿಂಧುಃ ಕಿಮೇಷ ಬಡಬಾಮುಖವಕ್ಷಿಯುಕ್ತಃ |
 ಇತ್ಥಂ ಸದಾಮರಗಣಾ ಹಿ ವಿಚಿಂತಯಂತಿ
 ಪೀತಾಂಬರೇಣ ಸಹಿತಂ ಹರಿಮೀಕ್ಷಮಾಣಾಃ || 65 ||

ಲಲೈಕಾಂತಕಟೀತಟೀನವಮಣಿಶ್ರೇಣೀಸಮುಲ್ಲಾಸಿತ -

ಸ್ವಚ್ಛಸ್ವರ್ಣಮಯಪ್ರಭಾಕರಕರಶ್ರೀಚೋರಸನ್ನೇಖಲಾ |
ವರ್ಣೋತ್ಕೃಷ್ಟಸುತಪ್ತಹಾಟಕಪಟೀಸಂಛಾದಿತಾ ಮಾನಸೇ
ನಿತ್ಯಂ ಭಾತು ತದಂತರಾಲನಿವಸದ್ಧ್ವಾಂತಚ್ಛಟಾಪಾಟಿಕಾ || 66 ||

ಯಸ್ಮಾತ್ತೋಯರುಹಾದ್ವಿಧಿಸ್ತ್ರಿಜಗತಾಮೀಶಃ ಪ್ರಭೂತಃ ಪುರಾ
ಯಸ್ಮಿನ್ನೀಲಸರೋಜಪತ್ರಸದೃಶಂ ವ್ಯೋಮ ದ್ವಿರೇಫಾಕೃತಿಂ |
ಗತ್ವಾರಾಜತ ತಚ್ಚ ಯತ್ರ ಸರಸಿ ಪ್ರಾದುರ್ಬಭೂವಾಂಬುಜಂ
ನಾಭೌ ತದ್ಗುಣಸಂಹತೇರ್ವಿವರಣೇ ದೇವೋ ನ ಶಕ್ತೋ ವಿಧಿಃ || 67 ||

ಶ್ರೀವತ್ಸಂ ದನುಜಾರ್ದನಸ್ಯ ರುಚಿರೇ ವಕ್ಷಃಸ್ಥಲೇ ಸಂಶ್ರಿತಂ
ಶ್ರೀವತ್ಸಂ ಕಿಮು ಜಾನತೀ ಕರುಣಯಾ ತತ್ಸನ್ನಿಧೌ ವರ್ತತೇ |
ಯದ್ವಾ ಕ್ಷೀರಪಯೋನಿಧಾವುದಯನಾತ್ ಸೌಂದರ್ಯಬುದ್ಧ್ಯಾ ಶುಭಂ
ಹೃದ್ಯಂ ಕೌಸ್ತುಭನಾಮಕಂ ಮಣಿವರಂ ದ್ರಷ್ಟುಂ ಕಿಮತ್ರಾಗತಾ || 68 ||

ಲಕ್ಷ್ಮೀಕಟಾಕ್ಷಾ ಮಧುಮರ್ದನೋರಃ
ಸ್ಥಲೇ ವಿರಾಜಂತಿ ಸದಾ ಭ್ರಮಂತಃ |
ಷಡಂಘ್ರಯಃ ಶ್ರೀತುಲಸೀಸುಗಂಧಂ
ಅತ್ರಾಗತಾ ಲೇಠುಮಿವ ಪ್ರವೃದ್ಧಂ || 69 ||

ಮಧುದ್ವಿಷದುರಃಸ್ಥಲೇ ಮೃದುಲರತ್ನಸಿಂಹಾಸನೇ
ಮನೋಭವತನೋರಪಿ ಶ್ರಿಯಮುಪೇಯುಷಿ ಶ್ರೇಯಸಿ |
ಚರಾಚರವಿಚಾರಣಕ್ರಮಮುಪೇಯುಷಾ ಶ್ರೇಯಸಾ
ಕಟಾಕ್ಷವಿಸರೇಣ ನೋಽವತಿ ರಮೇಕ್ಷಮಾಣಾ ಸ್ಥಿತಾ || 70 ||

ಸರ್ವಾಭೀಷ್ಟಫಲಪ್ರದಾನಚತುರೇ ಭೂಭರ್ತೃಭಾವೋಜ್ಜ್ವಲೇ
ನಿತ್ಯಂ ಭಾವವಿವರ್ಧನೇ ಘನರಸಾಶ್ಲೇಷೇ ಪ್ರಿಯೇ ಮಾರುತೈಃ |
ನಿತ್ಯಂ ವೃದ್ಧಿಮುಪಾಗತೇ ನಿವಸತಿಂ ಲಬ್ಧಾವತಾದ್ರೂಪಿಣೀ
ವಿದ್ಯುದ್ವಿಷ್ಟುಪದಾಶ್ರಯಾದ್ವಿಲಸತೀ ಜನ್ಮ ಶ್ರಿತಾವಾರಿಧೌ || 71 ||

ಸರ್ವಾಭೀಷ್ಟಫಲಪ್ರದಾನಚತುರೇ ಶಾಖಾಭಿರುದ್ಭಾಸಿತೇ
 ಸ್ನಿಗ್ಧಶ್ರೀಕರಪಲ್ಲವಾರುಣಶುಭಸ್ಕಂಧೋಜ್ಜ್ವಲೇ ಶ್ಯಾಮಲೇ |
 ಮಧ್ಯಸ್ಥಾ ಹರಿಚಂದನೇ ವಿಲಸತೀ ಶ್ರೀಕಲ್ಪವಲ್ಲಿ ಶ್ರೀತಾನ್
 ಅಸ್ಮಾನ್ ಲೋಚನಷಟ್ಪದ್ಯೈಃ ಕರುಣಯಾ ಸಂವೀಕ್ಷಮಾಣಾ ಸದಾ || 72 ||

ಕಾರ್ಯದ್ರವ್ಯನಿದಾನಕಾರಣತಯಾ
 ಜೋಘುಷ್ಯಮಾಣೇ ಗುಣೈಃ
 ಆಶ್ಲಿಷ್ಟೇ ನಿಜರೂಪಸಂಪದುಚಿತಾತ್
 ಸತ್ತ್ವಾನ್ಮಹತ್ತ್ವಾತ್ ಸತಾಂ |
 ಪ್ರತ್ಯಕ್ಷೇ ನಿರಪಾಯಸಂಗಮುಚಿತಂ
 ಪ್ರಾಪ್ತಾ ಪರಾ ಜಾತಿವತ್
 ದ್ರವ್ಯೇಽಸ್ಮಾಕಮುಪೇಯುಷಾಂ ನಯನಭೂ -
 ಭೂಯಾತ್ ಸದಾ ಸೇಂದಿರಾ || 73 ||

ವಿದ್ವದ್ಭಿಃ ಪುರುಷಾರ್ಥಸಾಧನತಯಾ ಸಂಪ್ರಾರ್ಥ್ಯಮಾನೇ ಗುಣೈಃ
 ಅಂಗೈಃ ಕರ್ಮಭಿರುಜ್ಜ್ವಲೇ ಘನರುಚಾ ರೂಪಶ್ರಿಯಾ ರಾಜಿತೇ |
 ಶಸ್ತೇ ಸ್ತೋತ್ರಮುಖೈಃ ಪ್ರಕಾಶಮತುಲಂ ಸಂಪ್ರಾಪಿತೇ ದಕ್ಷಿಣಾಂ
 ವಿಷ್ಣಾವದ್ಧರದಕ್ಷಿಣೇವ ಕಮಲಾ ಸಂರಾಜತೇಽಸ್ಮಾದೃಶಾಂ || 74 ||

ಧಾತುರ್ವ್ಯಾಪ್ತಚಿರಂತನಪ್ರಕೃತಿಸಂಸ್ಥಾನಶ್ರಿತೇ ಸಾಧುತಾ -
 ಶಾಲಿನ್ಯಂತಕೃದಾದಿಶಿಕ್ಷಣಯುತೇ ವಿದ್ವದ್ಭಿರತ್ಯಾದೃತೇ |
 ಶಾಬ್ಧಬ್ರಹ್ಮಣಿ ದುರ್ವಿವೇಚನತಯಾ ನಿತ್ಯಾನುಬಂಧಂ ಗತಾ
 ಶ್ರೀರಾಸ್ತಾಂ ಕರುಣಾಮಯೀ ಪ್ರಕೃತಿವಜ್ಜಿಹ್ವಾಗ್ರಭಾಗೇಷು ನಃ || 75 ||

ಪಂಕಚ್ಛೇದಿನಿ ಪಾಲಿತತ್ರಿಭುವನೇ ಪಂಕೇರುಹಶ್ರೀಕರೇ
 ಪಾದಸ್ಪರ್ಶಪರಾಕೃತಾಖಿಲತಮಸ್ತೋಮೇ ಪರೇ ಬ್ರಹ್ಮಣಿ |
 ಪಾಯಾದಂಶುಮತಿ ಪ್ರಭೇವ ಪರಮವ್ಯೋಮಾಶ್ರಯೇ ಸಂಸ್ಥಿತಾ
 ಪದ್ಮಾಪಾಂಗನಿರೀಕ್ಷಣೈಃ ಪ್ರತಿಕಲಂ ಪಶ್ಯಂತ್ಯನನ್ಯಾಶ್ರಿತಾನ್ || 76 ||

ಪದ್ಮಾಯಾ ಮುಖಮಂಬುಜಂ ಸುವಿಮಲೇ ನೇತ್ರೇ ಚ ನೀಲೋತ್ಪಲೇ
 ತಸ್ಯಾಶ್ಚಿತ್ತಮಶೋಕಮಬ್ಜವಸತೇವೇರ್ಣ್ಯಾಂ ಸ್ಥಿತಾ ಮಲ್ಲಿಕಾ |
 ಚೂತಂ ಪಾಣಿತಲಂ ತತಃ ಸ್ಮರಶರಾಃ ಪಂಚಾಪಿ ತತ್ರಾಸತೇ
 ತೈರ್ನಿತ್ಯಂ ಪರಿಮೋಹಿತಃ ಕಿಮು ಹರಿನಿದ್ರಾತಿ ಗೇಹೇ ಚಿರಂ || 77 ||

ಪದ್ಮಾಯಾ ಮುಖಮಂಬುಜಂ ಸುವಿಮಲೇ ತತ್ರಾಪಿ ನೀಲೋತ್ಪಲೇ
 ನೇತ್ರೇ ತತ್ರ ಕನೀನಿಕಾ ಮಧುಕರಾಃ ಸಂಚಾರಕಾಃ ಸರ್ವದಾ |
 ನೀಲಾಂಭೋದರುಚಿರ್ಹರೇಃ ಕಲಿಯುಗೇಷ್ಟಾತನ್ವಿ ತೇನಾನ್ಯಥಾ
 ಶುದ್ಧಸ್ಥಾಟಿಕಕಾಂತಿಯುಕ್ತತನುತಾ ಪ್ರೌಢಿಂ ಗತಸ್ಯ ಧ್ರುವಂ || 78 ||

ಮುಕ್ತಾಹಾರವಿರಾಜಿತೇ ಮಣಿವರಶ್ರೀಸಂಪದೋದ್ಭಾಸಿತೇ
 ಲಕ್ಷ್ಮೀಲೋಚನಷಟ್ಪದೈರನುಕಲಂ ಪೇಪೀಯಮಾನೇ ಮುದಾ |
 ಶ್ರೀವತ್ಸಾಂಕಿತವಕ್ಷಸಿ ಶ್ರಿತವತಾಮಾನಂದಸಂದೋಹನೇ
 ಶ್ರೀಶಸ್ಯಾನಿಶಮಂತರಂಗಮಧಿಕಂ ಸಕ್ತಂ ಭವೇನ್ಮಾಮಕಂ || 79 ||

ಲಕ್ಷ್ಮೀಪಾದಸರೋಜಯಾವಕರಸಸ್ಪರ್ಶೇನ ಮುದ್ರಾಂಕಿತೇ
 ಗೋಪೀತುಂಗಪಯೋಧರಾದರವತೋ ಗೋಪಾಲಕಸ್ಯಾದ್ಭುತೇ |
 ಮುಕ್ತಾಹಾರಮಯೀ ವಿರಾಜತಿ ರಮಾಕಾಂತಸ್ಯ ವಕ್ಷಃಸ್ಥಲೇ
 ಲಕ್ಷ್ಮೀಮಂದಿರರಕ್ಷಿಬಾಹ್ಯಪರಿಘಾ ಕ್ಷೀರಾಂಬುಧೇಃ ಕುಲ್ಯಕಾ || 80 ||

ಸೂರ್ಯಾಟೋಪದಲತ್ನದಾಘನರುಚಿವ್ಯಾಪ್ತಂ ಸ್ಫುರತ್ತಾರಕಂ
 ಕಾಂತಂ ನಿತ್ಯಮನಂತಮಾಶ್ರಿತವತೀ ವಿಶ್ವಪ್ರಿಯಾಧಾಯಿನೀ |
 ಲಕ್ಷ್ಮೀರಿಂದುಕಲೇವ ರಾಜತಿ ತಮಸ್ತೋಮಚ್ಛಿದಾಂ ಕುರ್ವತೀ
 ಹ್ಯಸ್ಮನ್ನೇತ್ರಚಕೋರಪಾರಣಕರೀ ಸತ್ಸಂಚಯಶ್ರೀಕರೀ || 81 ||

ರಾಜ್ಯಾಭಿಷೇಕಸಮಯೇ ರಘುಪುಂಗವಸ್ಯ
 ಶಕ್ರೇಣ ಸಾದರಸಮರ್ಪಿತಪದ್ಮಮಾಲಾ |
 ವಕ್ಷಃಸ್ಥಲೇ ವಹತಿ ವಾರಿದಮಧ್ಯಗಾಮಿ -
 ವಿದ್ಯುತ್ಪ್ರಭಾಂ ಕನಕರತ್ನಮಯೀ ವಿಚಿತ್ರಾ || 82 ||

ಲಕ್ಷ್ಮೀಮಂದಿರಮಿಂದಿರಾಪ್ರಣಯಿನೋ ವಕ್ಷಃಸ್ಥಲಂ ರಾಜತಾಂ
 ಕಸ್ತೂರೀಘನಸಾರಕುಂಕುಮರಜಃಪಂಕ್ತೈಃ ಸದಾ ವಾಸಿತಂ |
 ಮುಕ್ತಾದಾಮಭಿರುಜ್ಜ್ವಲಂ ಮಣಿಮಯೈಃ ಸಂಭೂಷಿತಂ ಭೂಷಣೈಃ
 ಅಸ್ಮನ್ಮಾನಸಪಂಕಜೇ ಹರಿಧನುಶ್ಚಿತ್ರಂ ಸ್ಫುರತ್ಕೌಸ್ತುಭಂ || 83 ||

ಲಕ್ಷ್ಮೀರಿಂದುಕಲೇವ ರಾಜತಿ ಶುಭಾನಂತಸ್ಯ ವಕ್ಷಃಸ್ಥಲೇ
 ನಿತ್ಯಂ ಪಂಕಜಬಾಧಿನೀ ಕುವಲಯಾನಂದಪ್ರದಾ ವಾರಿಧೌ |
 ಜಾತಾ ವಿಷ್ಣುಪದಾಶ್ರಿತಾ ಹರಶಿರಃಸಂಸೇವಿತಾ ಶಾರದೋ -
 ಲ್ಲಾಸೈಃ ಸರ್ವಜಗತ್ಪ್ರಮೋದನಕರೀ ಹೃತ್ಪುಂಡರೀಕಸ್ಥಿತಾ || 84 ||

ಲಕ್ಷ್ಮೀಸ್ತುಂಗಪಯೋಧರಾವೃತತಲೇ ಮುಖ್ಯಾಮೃತಾಸ್ವಾದನಾ -
 ಯಾನರ್ಥೈರ್ಮಣಿಭಿರ್ವಿರಾಜಿತತಲೇ ಮೀನಾದಿಭಾವೋಜ್ಜ್ವಲೇ |
 ರಾಮಾಲಬ್ಧನಿಜಾಂತರೇ ವಿಲಸತೀ ಶ್ಯಾಮೇಂದ್ರನೀಲಾಂಬುಧೌ
 ಸಂಗಂ ಪ್ರಾಪ್ತವತೀ ನಿರಂತರಮಿಯಂ ಮನ್ಮಾನಸಾವಾಸಿನೀ || 85 ||

ಪುಣ್ಯಾ ಕರಾಂಘ್ರಿಕಮಲೇಕ್ಷಣತಾರಕಾದಿ -
 ನೀಲೋತ್ಪಲಭ್ರಮರಶೋಭಿತಗಾತ್ರವಲ್ಲೀ |
 ಲಕ್ಷ್ಮೀರ್ವಿಭಾತಿ ತಟಿನೀವ ಮಹೀಭೃತೋಽಂತಃ
 ನಾಗೇಂದ್ರವಾಸರಸಿಕಸ್ಯ ರಮಾಪ್ರಿಯಸ್ಯ || 86 ||

ಲಕ್ಷ್ಮೀತುಂಗಪಯೋಧರಾವೃತತಲೇ ಸತ್ಯಶ್ರಿಯೋದ್ಭಾಸಿತೇ
 ನಾನಾಧಾತುವಿಮಿಶ್ರಿತೇ ಶುಭಗುಹಾವಾಸೇ ಹರಿಕ್ಷಾಭೃತಿ |
 ಪದ್ಮಾ ನಿರ್ಝರಿಣೀವ ಭಾತಿ ಮಕರೀಚಿತ್ರಾ ಮನೋಹಾರಿಣೀ
 ಸನ್ಮೀನಾದ್ಯವತಾರನಿತ್ಯರಸಿಕಾ ಹ್ಯಸ್ಮಾದೃಶಾಂ ಪಾವನೀ || 87 ||

ರೇಖಾಭಿಸ್ತಿಸೃಭಿಸ್ತ್ರಯೀಮವಧೃತಶ್ಚೋಲ್ಲಾಸಯನ್ ಸೀಮಭಿಃ
 ವರ್ಣೋತ್ಕರ್ಷವಿರಾಜಿತೋ ರಿಪುಗಣಾನ್ ಸಂಭೀಷಯನ್ ಸ್ವೋದ್ಭವೈಃ |
 ಗಂಭೀರಧ್ವನಿಭಿರ್ವಿರಾಜತಿ ಹರೇಃ ಕಂಠಃ ಸದಾ ಕಂಬುವತ್
 ಮುಕ್ತಾಹಾರಮಯೂಖಶುಕ್ಲಿಮಯುತೋ ಮನ್ಮಾನಸಾಂಭೋರುಹೇ || 88 ||

ಗ್ರೀಷ್ಮರ್ತುಸ್ಪುರದಂಶುಮತ್ಕರಸಮಶ್ರೀಮನ್ಮಣಿಶ್ರೇಣಿಕಾ -

ರೋಚೀರಾಜಿವಿರಾಜಿತಾಂಗದಲಸದ್ವಾಹೂದರಾಲಂಕೃತಃ |

ತದ್ಭೋಗಾಯಿತಹೇಮರತ್ನಕಟಕಶ್ರೀಮತ್ಕರಾಂಭೋರುಹಃ

ಪಾಯಾನ್ಮಃ ಪರಮಃ ಪುಮಾನ್ ಕರುಣಯಾ ಸಂವೀಕ್ಷಮಾಣಃ ಸದಾ || 89 ||

ಚತ್ವಾರೋ ಭುಜಗಾ ಇವಾಸುರರಿಪೋರ್ವಿಂಷ್ಟೋರರಾಜನ್ ಭುಜಾಃ

ತದ್ಭೋಗಾ ಇವ ಸುಂದರಾ ಮುರರಿಪೋಸ್ತೇಷಾಮರಾಜನ್ ಕರಾಃ |

ತದ್ಭೋಗಸ್ಥಿತರತ್ನವತ್ಕರರುಹಾ ರಾಜಂತಿ ರತ್ನಶ್ರಿಯಾ

ತದ್ಭಾಸೇವ ಕರಾ ವಿರೇಜುರನಿಶಂ ರಕ್ತೋತ್ಪಲಶ್ರೀಮುಷಃ || 90 ||

ಭಾಸ್ವತ್ಕೋಟಿನಿರಾಸಕಾರಿಕಿರಣಸ್ತೋಮೇನ ಸರ್ವಂ ಜಗತ್

ಕುರ್ವಾಣಂ ಭಯಹೀನಮುಜ್ಜ್ವಲಶಿಖಾಜಾಲೈಃ ಸುರದ್ವೇಷಿಣಾಂ |

ಭಾಸ್ವದ್ರತ್ನಕಿರೀಟಕುಂಡಲಲಸಚ್ಚೀರ್ಷಚ್ಚಿದಾಕಾರಣಂ

ಚಕ್ರಜ್ಯೋತಿರುಪಾಸ್ಮಹೇ ಮಧುರಿಪೋರ್ವಾಮಾನ್ಯಹಸ್ತಾಶ್ರಯಂ || 91 ||

ವೈರಿಂಚಪ್ರಲಯಾನಲಪ್ರತಿಭಟಂ ಭಾಸ್ವತ್ಪರಾರ್ಧಪ್ರಭಂ

ಕೃತ್ಯಾಭೇದವಿನಾಶಿ ಖಂಡಪರಶೋಃ ಕಾಶೀಪುರಪ್ಲೋಷಣಂ |

ಸರ್ತ್ವಿಕಸ್ಂಘಸುದಕ್ಷಿಣಪ್ರಶಮನಂ ಚೈದ್ಯಾದಿನಿರ್ವಾಪಣಂ

ಚಕ್ರಂ ಜ್ಯೋತಿರುಪಾಸ್ಮಹೇ ನಿರುಪಮಂ ವಿಷ್ಣೋಃ ಕರಶ್ರೀಕರಂ || 92 ||

ಸೂರ್ಯೇಂದ್ರಾಗ್ನಿಯಮಾನಿಲಾದಿಭಯದಜ್ವಾಲಾಸಹಸ್ರಾವೃತಂ

ಕೃತ್ಯಾಪ್ರೇಷಣದುರ್ನಯೇನ ಕುಪಿತಂ ದುರ್ವಾಸಸಃ ಪಾರ್ಥಿವಂ |

ಕಲ್ಪಾಂತಾನಲಭೀಷಣಂ ಮುನಿವರಪ್ರಾಣಾಪಹಾರೋತ್ಸುಕಂ

ಕಾಂತಂ ಸ್ತೋತ್ರಗಣೈರ್ಮಹೀಭೃದುದಿತ್ಯೈಶ್ಚಕ್ರಂ ಮಹಃ ಪಾತು ನಃ || 93 ||

ಏತತ್ಕಿಂ ಮಹ ಏವ ನಾಧಿಕರಣಂ ಷಟ್ಕೋಣಸಂಸ್ಥಾಕೃತೇ -

ಯದ್ಯೇತನ್ಮಹಸೋ ನಿದಾನಮಪರಂ ಜ್ವಾಲಾಃ ಕುತಃ ಸರ್ವಗಾಃ |

ಧಾರಾಸ್ತಾ ಇತಿ ಚೇನ್ನ ಭೇದಧಿಷಣಾಭಾವಾನ್ಮಹಶ್ಚಕ್ರಯೋಃ

ಭೇದೋ ವಾ ಕಿಮಭೇದ ಏವ ನ ವಯಂ ಜಾನೀಮಹೇ ತತ್ತ್ವತಃ || 94 ||

ಜ್ವಾಲಾಕೇಸರಭಾಸಿಮಧ್ಯನಿವಸತ್ಪದೋಟಿಸಿಂಹಾಸನ -

ಶ್ರೀಮತೋಶವಿರಾಜಿತಂ ಹರಿಕರಸ್ಪರ್ಶಾಡ್ವಿಕಾಸಂ ಗತಂ |

ನಿತ್ಯಂ ಮಾಮಕಮಾನಸೇ ವಿಲಸತಾಚ್ಚಕ್ರಾಬ್ಜಮಂತಸ್ತಮ -

ಸ್ನೋಮಚ್ಛೇದಿಸಹಸ್ರರಶ್ಮಿವಿಲಸದ್ಭಾಸ್ವತ್ಪರಾರ್ಥಪ್ರಭಂ || 95 ||

ರೂಪಂ ಯಸ್ಯ ಶಶಿಪ್ರಭಂ ಶ್ರುತಿಮಯೋ ಯಸ್ಮಿನ್ ರಸಃ ಸರ್ವದಾ

ಯತ್ಪಾನಾದವನೀಭ್ಯದುತ್ತಮಪದಂ ದುಷ್ಟಾಪಮಾಪದ್ಧ್ರವಃ |

ಶಬ್ದೋ ಯಸ್ಯ ಸುರಾರಿಮುಖ್ಯಹೃದಯೇ ಶೋಕಪ್ರದಃ ಸರ್ವದಾ

ಸೋಽಸ್ತು ಶ್ರೀಧರವಾಮಹಸ್ತನಿಲಯಃ ಶಂಖಃ ಸ್ಫುರನ್ಮಾನಸೇ || 96 ||

ಯನ್ನಿಹ್ರಾದವಿದಾರಿತಾಃ ಸುರರಿಪುಪ್ರಾಕಾರದುರ್ಗಾದಯೋ

ಯನ್ನಿಹ್ರಾದವಿಭೀಷಿತಾ ದಶ ದಿಶೋ ವಿದ್ರಾವಿತಾಃ ಶತ್ರವಃ |

ಯನ್ನಿಧ್ಯಾನವಿನಿರ್ಮಲೀಕೃತಧಿಯಃ ಸಂತಃ ಸಮುತ್ತಾರಿತಾಃ

ಸೋಽಸ್ಮನ್ಮಾನಸಪಂಕಜೇ ವಿಲಸತು ಶ್ರೀಶಂಖರಾಜಃ ಸದಾ || 97 ||

ಕೌಮೋದಕ್ಯನಿಶಂ ವಿಭಾತು ಹೃದಯೇ ವೈಕುಂಠಪಾಣಿಗ್ರಹಾ

ರತ್ನೋದ್ಭಾಸಿಸುವರ್ಣವಿಗ್ರಹವತೀ ಸನ್ಮೇರುಸಾರಾಸ್ಪದಂ |

ಸಂಪಿಷ್ಟಾಸುರಬೃಂದಮಾಂಸರುಧಿರಶ್ಲಕ್ಷ್ಣಾಂಗರಾಗಾನ್ವಿತಾ

ನಿತ್ಯಂ ವೀರರಸೋತ್ಸುಕಾಶ್ರಿತಜನಶ್ರೇಯೋಽಭಿವೃದ್ಧಿಪ್ರದಾ || 98 ||

ದೇವಾರಾತಿಕಲೋರಕಂಠನಿಕಷಗ್ರಾವಚ್ಛಿದೋಲ್ಲೇಖನಾತ್

ತೈಕ್ಷ್ಣ್ಯಂ ಪ್ರಾಪ್ತಮತೀವ ಕೇಶವಕಟಿಶ್ರೀಕಾರಣಂ ನಂದಕಂ |

ನೀಲಂ ವರ್ಣಮಿವಾಶ್ರಯಾದುಪಗತಂ ವಹ್ನಿಂ ವಿಹಾಯಸ್ಥಿತಂ

ಧೂಮಸ್ತೋಮಮಿವಾಶ್ರಯೇಽಹಮನಿಶಂ ಪಾಪಾದ್ರಿಭೇದಕ್ಷಮಂ || 99 ||

ಜ್ಯಾನಿಸ್ವಾನವಿದೀರ್ಣವೈರಿಹೃದಯಪ್ರಾಣೋರಗೋತ್ಸಾರಣ -

ಪ್ರಾದುರ್ಭೂತಪರಾಕ್ರಮಾರ್ಜಿತಯಶೋವ್ಯಾಪ್ತಾಖಿಲಾಶಾಂತಿಮಂ |

ಭಾಸ್ವದ್ರಶ್ಮಿಸಮಾನಬಾಣನಿಕರೋಚ್ಛುಷ್ಮೀಕೃತಾರಿಪ್ರಭಾ -

ನೀರಂ ಕಾರ್ಮುಕಮಾಶ್ರಯೇಽಹಮನಿಶಂ ವಿಷ್ಣೋಃ ಕರಶ್ರೀಕರಂ || 100 ||

ಚಕ್ರಂ ದಕ್ಷಿಣಪಾಣಿಪಂಕಜದಲೇ ಸೂರ್ಯಾಯಮಾಣಂ ವಹನ್
 ಶಂಖಂ ವಾಮಕರಾಂಬುಜೇ ಕೃತರುಚಿಂ ಹಂಸಾಯಮಾನಂ ವಹನ್ |
 ಭೃಂಗಾವಲ್ಕುಪಮಂ ಕರಾಂಬುಜತಲೇ ಖಡ್ಗಂ ಪರೇ ಸಂವಹನ್
 ವಿಷ್ಣು ರಾಜತಿ ವಾರಿತಾಖಿಲರಿಪುರ್ಹಸ್ತಾಂತರೇ ಸದ್ಗದಾಂ || 101 ||

ಸೌರಭೃರಕ್ತಿಮಮೃದುತ್ವಸಮಂಚಿತಸ್ಯ
 ವಿಷ್ಣೋ ತವಾಧರದಲಸ್ಯ ಮನೋಜ್ವರೂಪಾಃ |
 ಏಕದ್ವಿಯೋಗಸಹಿತಾ ಮಧುಕೈಟಭಾರೇ
 ಬಿಂಬಪ್ರವಾಲವಿಟಪಾ ನ ಸಸಾ ಭವಂತಿ || 102 ||

ಮುಕ್ತಾ ಮುಖಾಂಭೋಜನಿವಾಸಮೇತ್ಯ
 ದಂತಚ್ಛಲಾತ್ತೇ ದನುಜೇಂದ್ರಶತ್ರೋ |
 ಮುಕ್ತಾ ಬಭೂವುರ್ಜಲಜನ್ಮವತ್ತ್ವೇಽ
 ಪೃಹೋ ಮಹೀಯಾನ್ ಗುಣಸನ್ನಿಕರ್ಷಃ || 103 ||

ಮಂದಸ್ಥಿತಂ ಮಧುರಿಪೋರ್ಮುಖಚಂದ್ರಬಿಂಬೇ
 ಜ್ಯೋತ್ಸ್ನಾಯತೇ ಜಿತನಿಶಾಚರಬಾಲಕಸ್ಯ |
 ಕಸ್ತೂರಿಕಾತಿಲಕಮೇತಿ ಕಲಂಕಶೋಭಾಂ
 ಲೀಲಾವಶೇನ ವಿಧೃತಂ ರುಚಿರೇ ಲಲಾಟೇ || 104 ||

ಕಂದರ್ಪಃ ಕಮಲಾಪತೇರ್ಮುಖರಥಂ ದಂತಾಧರಾಂಭೋಜಸತ್
 ಮುಕ್ತಾವಿದ್ರುಮಭೂಷಿತಂ ತ್ರಿಜಗತಾಂ ಸಮ್ಮೋಹನಾ ಯಧ್ರುವಂ |
 ನಾಸಾಭ್ರೂ ಯುಗವೀಕ್ಷಣಾದಿಶರಧೀಷ್ಟಾಸೇಷುಮುಖ್ಯಾಯುಧೈಃ
 ಸಜ್ಜಂಹ್ಯಾತನುತೇ ತತೋ ಹಿ ಮುನಯಸ್ತದ್ ಧ್ಯಾನಿನೋ ಮೋಹಿತಾಃ || 105 ||

ಆಕರ್ಣಾಂತವಿಶಾಲಲೋಚನಯುಗಂ ಪದ್ಮಾದರಾತ್ ಸಂಶ್ರಿತಾ
 ಭೃಂಗಾಣಾಮಿಯ ಮಾಲಿರಿತ್ಯಕುರುತಾಂ ಬುದ್ಧಿಂ ಜನಾನಾಂ ಭ್ರುವೌ |
 ವೇತಂಡಾಚಲವಾಸಿನೋ ಮಧುರಿಪೋರ್ಯತ್ರಾಸನೇ ತತ್ಸದಾ
 ಪಶ್ಯೇಯಂ ವರದಪ್ರಭೋರ್ಮುಖಮಹಂ ರತ್ನಸ್ಫುರತ್ಕುಂಡಲಂ || 106 ||

ಸೌಂದರ್ಯಾಮೃತದೀರ್ಘಿಕಾ ಮುರರಿಪೋಃ ಕರ್ಣದ್ವಯೀ ಕುಂಡಲ -
 ಪ್ರತ್ಯುಪ್ತಾನಘರತ್ನಕಾಂತಿನಿಚಯಪ್ರದ್ಯೋತಿಗಂಡಸ್ಥಲಾ |
 ನೇತ್ರದ್ವಂದ್ವವಿಶಾಲತಾವಧಿರಘಶ್ರೇಣೀಸಮುತ್ಸಾರಿಣೀ
 ಶಷ್ಕುಲ್ಯಾ ಸದೃಶೀ ವಿಭಾತು ಹೃದಯೇ ರೇಖಾಭಿರುದ್ಭಾಸಿತಾ || 107 ||

ವಿಷ್ಣೋರ್ಧಕ್ಷಿಣಲೋಚನಂ ದಿನಕರೋ ವಾಮಂ ತು ತಾರಾಧಿಪೋ
 ಲೋಕಾನಂದಕ ಇತ್ಯಲಂ ಮುನಿಗಣಾ ವಕ್ತುಂ ಪ್ರವೃತ್ತಾ ಮೃಷಾ |
 ದೃಗ್ರೂಪೇಣ ತಯೋಃ ಸ್ಥಿತೌ ಮುರರಿಪೋರ್ನಾಸ್ತಿ ಪ್ರಸಕ್ತಿಃ ಪರಂ
 ತತ್ತುಲ್ಯಂ ಪ್ರತಿಬಿಂಬಿತಂ ನಯನಯೋಸ್ತಚ್ಛಂಖಚಕ್ರದ್ವಯಂ || 108 ||

ಕಸ್ತೂರಿತಿಲಕಾಂಕಮಂದಹಸಿತಜ್ಯೋತ್ಸ್ನಾನನೇಂದುಂ ಹರೇಃ
 ಅಸ್ಮನ್ನೇತ್ರಚಕೋರಯುಗ್ಮಮನಿಶಂ ಪೇಯಾನ್ಮದಾ ಯಸ್ತಮಃ |
 ಕೌಟಿಲ್ಯಾಲಯಕುಂತಲಾಕೃತಿಯುತಂ ಸದ್ರತ್ನನಿರ್ಯತ್ಪ್ರಭಾ -
 ಜಾಲೋಲ್ಲಾಸಿಕಿರೀಟಸೂರ್ಯಸಹಿತಶ್ಚಕ್ರೇಽಂತರಾಪೀಡಿತಂ || 109 ||

ಪದ್ಮಾನಾಯಕಪಾದಪದ್ಮಯುಗಲೀಮಾಸ್ವಾದ್ಯ ತಜ್ಜಂಘಯೋಃ
 ಸ್ಥಿತ್ವೋರುದ್ವಯಮಾಪ್ಯ ತತ್ಕಟಿತಟೀಮಾಶ್ರಿತ್ಯ ತನ್ನಾಭಿಜಂ |
 ಪದ್ಮಂ ಪ್ರಾಪ್ಯ ರಮಾಪರಿಗ್ರಹಮುರಃ ಪ್ರಾಪ್ಯಾಯುಧಾಲಂಕೃತಾನ್
 ಹಸ್ತಾನಾಪ್ಯ ಮುಖಾಬ್ಜತನ್ಮಕುಟಯೋರ್ಮನ್ಮಾನಸಂ ಸ್ಯಾದ್ಧೃವಂ || 110 ||

ಶ್ರೀಮತ್ಕೃಶಿಕವಂಶವಾರಿನಿಲಯಾದಾಚಾರ್ಯರತ್ನಾಕರಾತ್
 ಕೃಷ್ಣಾರ್ಯಃ ಸಮಭೂತ್ ಕಲಾಪರಿವೃತಃ ಶೀತಾಂಶುನಾ ನಿರ್ಮಿತಃ |
 ಸೂನುವೇಂಕಟಕೃಷ್ಣನಾಮಸಹಿತಸ್ತಸ್ಯಾಕರೋದ್ವೈಷ್ಣವಂ
 ಶ್ರೀಪಾದಾದಿಶಿಖಾವಧಿಸ್ತವಮಿಮಂ ಮುಖ್ಯಂ ಸಮೃದ್ಧಾರ್ಥಕಂ || 111 ||

|| ಇತಿ ಶ್ರೀ ವರದರಾಜಶತಕಂ ಸಮಾಪ್ತಂ ||